

बाबतपुर एयरपोर्ट पर तीन विमान यात्रियों के पास से लाखों का सोना बरामद Varanasi news

Publish Date: Sat, 13 Jul 2019 10:08 AM (IST)



इंडिगो एयरलाइंस के विमान द्वारा बैंकॉक से वाराणसी पहुंचे तीन यात्रियों के पास से कस्टम और डीआरआई की टीम ने करीब डेढ़ किलो सोना बरामद किया।

वाराणसी, जेएनएन। बाबतपुर स्थित एलबीएल इंटरनेशनल एयरपोर्ट पर इंडिगो एयरलाइंस के विमान द्वारा बैंकॉक से वाराणसी पहुंचे तीन यात्रियों के पास से कस्टम और डीआरआई की टीम ने करीब डेढ़ किलो सोना बरामद किया। बरामद सोने की कीमत 45 लाख रुपए बतायी गयी। पकड़े गए तीनों यात्रियों में दो यात्री श्यामसुंदर तथा राजू मौर्या गोरखपुर के निवासी बताए गए वहीं तीसरे यात्री का नाम और पता के बारे में अधिकारी देर रात तक पूछताछ करते रहे।

तीनों इंडिगो एयरलाइंस के विमान 6ई94 से शुक्रवार की रात्रि 8 बजे वाराणसी एयरपोर्ट पर उतरे थे। हालांकि अधिकारियों ने बताया कि यदि किसी एक यात्री के पास 20 लाख या उससे अधिक का सोना बरामद होता तो उसे गिरफ्तार कर लिया जाता है। जबकि पकड़े गए तीनों यात्रियों के पास से अलग-अलग सोना बरामद हुआ है, जिसमें किसी एक के पास 20 लाख से अधिक का सोना नहीं है ऐसे में सोना जब्त करने के बाद कागजी कार्रवाई कर उनको छोड़ दिया जाएगा।

बैंकाक से डेढ़ किलो सोना ला रहे तीन यात्री पकड़े गए, शातिराना तरीके से छिपाया था बैग में

न्यूज डेस्क, अमर उजाला, वाराणसी Updated Sat, 13 Jul 2019 03:59 PM IST



प्रतीकात्मक तस्वीर - फोटो : अमर उजाला

वाराणसी के लालबहादुर शास्त्री अंतरराष्ट्रीय एयरपोर्ट पर शुक्रवार की रात बैंकाक से आए तीन यात्रियों के पास से डेढ़ किलोग्राम सोना मिला है। बरामद सोने की कीमत 45 लाख रुपये बताई गई है।

राजस्व आसूचना निदेशालय (DRI) और कस्टम विभाग के अधिकारियों को सूचना मिली थी कि बैंकाक से बाबतपुर एयरपोर्ट आ रहे इंडिगो के विमान 6 ई 94 में सवार तीन यात्री तस्करी कर सोना ला रहे हैं। इस सूचना पर डीआरआई और कस्टम विभाग के अधिकारी चेकिंग करते हुए विमान के पास तक चले गए।

विमान से उतरे यात्रियों की तलाशी ली गई तो एक की शराब की शीशी के नीचे पैकिंग में सोने का बिस्किट बरामद हुआ। वहीं, एक यात्री ने चेकिंग होते देख गमले में सोना फेंक दिया।

कस्टम के अधिकारियों के अनुसार दो यात्री गोरखपुर के निवासी हैं और तीसरे के नाम-पते की तस्दीक की जा रही है। 20 लाख रुपये मूल्य तक का सोना एक यात्री से बरामद होने पर उसे गिरफ्तार नहीं किया जाता है, इसलिए लिखापढ़ी कर तीनों को छोड़ दिया गया।